



## **QORTI TA' L-APPELL KRIMINALI**

**S.T.O. PRIM IMHALLEF  
VINCENT DE GAETANO**

**ONOR. IMHALLEF  
DAVID SCICLUNA**

**ONOR. IMHALLEF  
JOSEPH R. MICALLEF**

Seduta tat-8 ta' Mejju, 2007

Numru 4/2004

**Ir-Repubblika ta' Malta**

**v.**

**Paul Caruana**

### **Il-Qorti:**

**1.** Dan hu appell interpost mis-sentenza tal-Qorti Kriminali, moghtija fis-6 ta' Lulju 2006 fil-konfront ta' Paul Caruana. Caruana qed jappella biss mill-piena u mhux ukoll mis-sejbien ta' htija.

2. Permezz tal-att ta' akkuza numru 4 tal-2004, l-imsemmi Paul Caruana kien akkuzat fl-ewwel kap bit-tentattiv ta' omicidju ta' martu Sandra nhar it-12 ta' Gunju 2003; permezz tat-tieni kap tal-istess att ta' akkuza huwa kien akkuzat li kellu f'idejh jew fuqu sikkina, ta' kull xorta li tkun, b'xafra bil-ponta jew strument iehor bil-ponta minghajr licenzja tal-Kummissarju tal-Pulizija (bi ksur tad-disposizzjonijiet tal-Kap. 66, illum imhassar); filwaqt li permezz tat-tielet kap huwa kien akkuzat li fil-hin li ghamel delitt kontra l-persuna huwa kellu fuq il-persuna tieghu arma regolari (din l-akkuza nghatat ukoll konformement mad-disposizzjonijiet tal-imsemmi Kap. 66). Permezz ta' verdett moghti mill-gurija fis-6 ta' Lulju 2006, il-gurati b'6 voti favur u 3 voti kontra sabu lil Paul Caruana mhux hati ta' tentattiv ta' omicidju izda sabuh hati li kkaguna offiza ta' natura gravi fuq il-persuna ta' martu Sandra Caruana, bi strument li jaqta' jew iniggez, b'dan pero` li r-reat kien skuzabbli ghaliex l-istess Paul Caruana kien, fil-waqt tad-delitt, fi stat ta' agitazzjoni ta' mohh illi minhabba fiha ma setax iqis l-eghmil tieghu. Il-gurati sabu wkoll lil Paul Caruana unanimament hati skond it-tieni kap tal-att ta' akkuza, u unanimament mhux hati skond it-tielet kap tal-att ta' akkuza.

3. Il-Qorti Kriminali, b'sentenza moghtija dak in-nhar stess (cioe` fis-6 ta' Lulju 2006), wara li qieset ic-cirkostanzi kollha tal-kaz, ikkundannat lill-imsemmi Paul Caruana ghall-piena ta' tliet (3) snin prigunerija<sup>1</sup> – li minnu ghandu jitnaqqas iz-zmien kollu li hu ghamel taht arrest preventiv in konnessjoni ma' dan il-kaz – kif ukoll ordnatlu jhallas l-ispejjez kollha peritali inkorsi f'dawn il-proceduri ammontanti ghal Lm679.28c.

4. Paul Caruana, kif inghad, appella minn din is-sentenza riferibbilment ghall-piena. Huwa bazikament jikkontendi li, tenut kont tac-cirkostanzi kollha tal-kaz, il-piena kienet eccessiva; jillanja wkoll il-piena erogata ma hix ser tghin fir-riforma tieghu tenut kont tal-fatt li qabel il-guri huwa kien effettivament irrikoncilja ruhu ma' martu. Fl-paragrafu

---

<sup>1</sup> Il-piena applikabbli skond il-ligi f'dan il-kaz, in vista wkoll tal-iskuzanti li sabu l-gurati, kienet minn minimu ta' erba' xhur prigunerija sa massimu ta' tliet snin u erba' xhur.

7 tar-rikors ta' appell huwa jzid jghid hekk: "...[H]u ironiku li fil-piena tieghu kellu jitqies l-aggravju tal-fatt li r-reat sar fuq il-mara tieghu, meta l-incident kollu gara proprju minhabba l-fatt li martu ma kenitx qed tagixxi ta' tali, u lanqas ta' omm lejn uliedhom li kienu fi stat ta' abbandun, minhabba l-agir ta' l-omm, u l-istat mentali li gie rez fih (*sic!*) l-esponenti minn tali agir." Fil-kors tat-trattazzjoni ta' dana l-appell, l-abbili difensuri tal-appellant, l-avukati Dott. Emanuel Mallia u Dott. Giannella Caruana Curran, issottomettew li f'dan il-kaz kien ikun ahjar li kieku nghata xi provvedimenti mhux ta' natura karcerarja (bhal *conditional discharge*) jew, jekk ta' natura karcerarja, mhux b'effett immedjat (bhal sentenza sospiza) u dan sabiex wiehed ikun jista' jimponi certi kundizzjonijiet u b'dan il-mod jissorvelja lill-hati biex jassigura mhux tant l-integrazzjoni shiha tieghu lura fis-socjeta` daqs kemm l-integrazzjoni jew ahjar ir-re-integrazzjoni tieghu fin-nukleju familjari. Id-difensuri tal-partijiet saħqu fuq il-fatt li jidher li hemm relazzjonijiet tajba bejn l-appellant u martu, u li kien ghalhekk fl-interess ta' kulhadd li l-appellant jerga' jinghaqad kemm jista' jkun malajr ma' martu u ma' uliedu minuri.

**5.** Din il-Qorti, in vista tal-isfond partikolari tal-kaz – incident bejn ir-ragel u martu u fl-isfond ta' problemi serji bejn il-konjugi Caruana – ikkummissjonat lis-*Senior Probation Officer* is-Sinjura Mariella Camilleri sabiex tipprepara rapport dwar il-kaz. L-imsemmija Ufficjal tal-*Probation* ippresentat ir-rapport taghha – rapport akkurat u dettaljatissimu bhalma dejjem ikunu r-rapporti ta' din l-Ufficjal tal-*Probation* – fl-udjenza tad-19 ta' April 2007. Fl-udjenza tat-3 ta' Mejju 2007 saru l-ahhar sottomissjonijiet mill-partijiet.

**6.** Wara li ezaminat bir-reqqa l-atti kollha tal-kawza, is-sentenza appellata, ir-rapport tal-Ufficjal tal-*Probation* aktar 'il fuq imsemmija, u wara li qieset ukoll is-sottomissjonijiet tal-partijiet, din il-Qorti taghmel is-segwenti osservazzjonijiet:

**i.** Ma hemmx dubju li l-incident li fih l-appellant, permezz ta' sikkina, wegga' gravement lil martu sehħ fl-isfond ta'

problemi matrimonjali serji. Mhux kontestat li s-suspetti li l-appellant kellu li martu kien qed ikollha relazzjonijiet intimi ma' haddiehor, kienu mhux biss fondati in kwantu suspetti, izda li verament martu kienet qed taqlibhielu. Anqas ma hemm kontestazzjoni li l-imgieba ta' martu fix-xhur immedjatament qabel l-incident meritu ta' dan il-kaz kienet tali li l-appellant kellu bir-ragun jikkunsidra li martu kienet effettivament qed tabbandunah, u kienet qed tabbanduna wkoll, fis-sens li tittraskura, lil uliedhom minuri. Mill-banda l-ohra, l-istat mentali li spicca fih l-appellant minhabba din is-sitwazzjoni gustament ittiehdet in konsiderazzjoni mill-gurati meta huma akkordaw l-iskuzanti tal-agitazzjoni tal-mohh kontemplata fil-paragrafu (c) tal-Artikolu 227 tal-Kodici Kriminali, skuzanti applikabbli ghall-kaz ta' offiza gravi fuq il-persuna bl-Artikoli 230(b) u 232(a) tal-istess Kodici. Din il-Qorti ma tistax, ukoll, ma tosservax li l-kumment tal-appellant kontenut fil-paragrafu 7 tar-rikors ta' appell tieghu – fis-sens li hu "ironiku" li l-piena f'dan il-kaz hija aggravata minhabba l-fatt li l-offiza saret fuq martu meta din ma kenitx qed tagixxi bhala tali – huwa kumment ghal kollox barra minn loku, ghax donnu jimplika li l-appellant kien b'xi mod "gustifikat" li jaghmel dak li ghamel u tali "gustifikazzjoni" kellha tigi riflessa billi ma jkunx hemm iz-zieda fil-piena kontemplata fl-Artikolu 222(1)(a) tal-Kodici Kriminali. Fil-verita` dak li l-legislatur ried hu li jkun hemm dana l-aggravju taz-zieda tal-piena bi grad mhux biss minhabba r-relazzjoni familjari li tezisti bejn il-konjugi – relazzjoni partikolari li ma tispiccx anke jekk iz-zwieg ikun "tkisser irrimedjabbilment" (biex wiehed juza l-espressjoni wzata fil-Kodici Civili) – izda wkoll ghax il-persuni msemmija fl-Artikolu 222(1)(a) – il-missier, l-omm, l-axxendent, id-dixxendent, l-ahwa, ir-ragel u l-mara, l-gharajjes, fost ohrajn<sup>2</sup> – proprju minhabba l-prossimita` fizika li hafna drabi jkunu jinsabu fiha jehtiegu oggettivament aktar protezzjoni mil-ligi u dan indipendentement minn kemm ir-relazzjonijiet familjari jew socjali ta' bejniethom ikunu jew ma jkunux tajbin. Ghamlet x'ghamlet il-mara ta' l-appellant, huwa qatt ma kien

---

<sup>2</sup> Ara l-emenda introdotta bl-Artikolu 13 tal-Att XX tal-2005 li fil-paragrafu (a) tas-subartikolu (1) tal-Artikolu 222 ziedet diversi nies ohra, u dan billi saret referenza ghall-paragrafu (h) tal-Artikolu 202.

gustifikat li la jikkagunalha offiza hafifa fuq il-persuna taghha (kif effettivamente ghamel ftit granet qabel il-kaz meritu ta' dana l-appell) u wisq anqas li jikkaguna offiza ta' natura gravi.

ii. Il-piena erogata mill-ewwel Qorti hija entro l-parametri tal-ligi, b'dan li xxaqleb aktar lejn il-massimu milli lejn il-minimu.

iii. Minn ezami akkurat tar-rapport tal-Ufficjal tal-*Probation* jirrizulta li ghalkemm kulhadd jidher li ghandu l-bona volonta` li jipprova jirringa l-affarijiet bejn il-konjugi Caruana, jibqa' l-fatt li l-istat mentali kemm tal-appellant kif ukoll tal-vittima ma jiggustifikax li din il-Qorti tirrevedi l-piena erogata billi, kif gie suggerit, jew tnaqqasha u tissospendiha jew tissostitwixxi ghaliha mizura ta' natura mhux karcerarja. Huwa minnu li ghal xi zmien wara l-incident *de quo* l-appellant u martu regghu rrikonciljaw, pero` wara xi zmien rega' kien hemm *relapse*. Wara l-guri u meta allura l-appellant intbaghat il-habs, martu u wliedu baqghu f'kuntatt regolari ma' l-appellant – u dan, s'intendi, huwa sinjal pozittiv u ta' min jinkoraggih. Mill-banda l-ohra – u huwa dan il-fatt principali li jzomm lil din il-Qorti milli b'xi mod tiddisturba l-piena erogata – jidher li l-appellant ghad ghandu problemi psikjatrici li jirrikjedu attenzjoni taht supervizjoni attiva, u senjatament il-fatt li jbati minn stat qawwi ta' gelozija li giet deskritta jew bhala *morbid jealousy* (mill-Psikjatra Dott. Joseph Spiteri Spiteri) jew bhala “fissazzjoni qawwija” (mill-Psikjatra Dott. David Cassar). Il-mara, mill-banda l-ohra, ghalkemm tithassar lill-appellant u ma tixtieqx, kieku ghaliha, tarah il-habs, ghadha xorta wahda tibza' minnu. Din il-Qorti sejra hawn tirriproduci siltiet mir-rapport tas-Sinjura Camilleri:

• “Paul Caruana jsostni li lil martu jrid jerga' jtiha cans minkejja li sakemm kien il-habs hija ammettiet mieghu li kienet qed taqlibielu ma' zewg persuni mhux ma' wiehed. Huwa ma jridx jerga' jghaddi minn dak li ghadha minnu u ghalhekk huwa jsostni li hekk jara li l-affarijiet ma jkunux sew bejniethom jghidilha titlaq.” – pagna 6.

- “Sandra Caruana tghid li zewgha qatt ma kien refa’ jdejh fuqha qabel. Fil-fatt, l-ewwel darba li ghamel dan kien biss jumejn qabel gara dan il-kaz in kwistjoni. Hija tghid li minhabba l-feriti li sofriet minghandu hija dahlet l-isptar kemm-il darba u giet operata darbtejn. L-ewwel darba hekk kif gara l-kaz u darba ohra aktar ricenti, f’Ottubru 2006. Hija tghid li l-effetti fizici ghadhom jinhassu fiha. Hija tghid li wara li ghamlet l-ewwel operazzjoni, hija wara certu zmien bdiet thoss ugigh kbir f’zaqqha u mill-isptar giet infurmata li l-punti li sarulha minhabba l-operazzjoni kienu rabbewlha l-hjut u ghalhekk zviluppawlha kumplikazzjonijiet fl-intern, tant li meta giet operata f’Ottubru 2006, kellhom jaqtghu bicca mill-imsaren.

Sandra tghid li hija tithassru aktar milli thobbu llum-il gurnata, ghalkemm tinsab konfuza dwar kif ghandha timix l-ahjar. Hija thoss li hu qisu qatt ma ried jaccetta li mhix qed thossha komda mieghu. Hija ssostni li ghandha biza’ kbira minnu, ghalkemm ma tixtieqx li huwa jibqa’ l-habs. Barra minn hekk il-feriti li ghandha f’gisimha jfakkruha dejjem minn xiex ghaddiet u x’ghamlilha hu.” – pagna 8.

- “Paul ighid li wara li gara l-kaz, huma ghamlu madwar sena sewwa. Imbaghad ‘regghet bdiet tahdem u regghet bdiet tikkummiedja’. Beda jsib hwejjeg taghha li tohrog bihom gol-vann, flimkien ma’ msielet u gizirajjen taghha. Hija regghet bideti tircievi l-messaggi. Hija hawn gieli telqet mid-dar u kienet tghidlu li m’ghadhiex kif kienet qabel mieghu. Huwa jghid li hu dejjem baqa’ jithassarha u tant hu hekk li gieli mar ghaliha hu. Huwa jhid li hu ma jemminx li hi tibza’ minnu. Jghid ukoll li huwa qieghed il-habs bhalissa ghaliex ma semax minn ommu.

Huwa jhoss li sakemm qieghed il-habs l-affarijiet marru ghall-ahjar bejniethom. Huwa jixtieq li ohrog u jirringa l-affarijiet maghha. Huwa bi hsiebu jtiha cans ta’ l-ahhar u jekk hija tigdiblu jew ma tkunx qieghda sew mieghu, huwa mbaghad jibda s-separazzjoni bil-kwiet.” – pagna 13

- “Sandra tghid li minkejja li bdiet tahdem biss mid-9.00am sa 1.00pm, huwa ma qaghadx kwiet sakemm telqet mix-xoghol. Hija tghid li huwa ferm persistenti. Wara regghet bdiet tahdem u waqfet minn jeddha. Sandra tghid li hija bdeit ir-relazzjoni extra-konjugali taghha madwar sena u nofs qabel gara l-kaz. Ma’ dan l-istes persuna hija kellha relazzjoni meta kienet zghira, qabel hija kienet iltaqghet ma’ zewgha. Rigward irgiel ohra hija tghid li kellha hbieb irgiel ohra biss ma kellhiex relazzjoni intima magghom.

Sandra tghid li hija kienet tghidlu li xtaqet titlaq ghaliex ma kenitx thossha komda mieghu. Dan qaltulu ftit xhur qabel gara l-kaz. B’mod persistenti kien jghidilha li ma kienx ser ihalliha titlaq. Hija tahseb li ‘ma kienx inizzilha’ li hi riedet titilqu. Sandra tghid li fl-ebda punt ma baqghet id-dar biex ma titlifiex. Hija tghid li baqghet id-dar minhabba t-tfal. F’dal-punt hija kellha biza dwar x’jigri mit-tfal jekk titlaq izda kienet ghadha ma bdietx tibza minnu.

I-ewwel darba li qabad itiha kien jumejn qabel gara l-kaz in kwistjoni. Hija kienet marret twassal lit-tfal l-iskola. Huwa qalilha biex tmur mieghu bil-karozza. Huwa saq lejn itt-riq ta’ Delimara. Staqsiha min baghtilha l-messaggi u qabad itiha fil-karozza. Hija kienet ppruvat tahrab. Kien hemm karozza quddiemhom li s-sewwieq taghha kien miz-Zejtun stess. Dan kien qieghed ma’ martu. Paul baqa’ jsuq filwaqt li baqa’ jtiha. Il-karozza ta’ quddiemhom waqfet biex jaghtu l-ghajnuna. Ir-ragel ipprova jorhog lil Paul, filwaqt li l-mara ippruvat tohrog lilha min-naha l-ohra. Sandra tghid li telqet tigris. Hu kompla jigri warajha. Sadanittant kien hemm ragel b’vann, li hija ma kenitx tafu, tellaghha mieghu u hadha l-Ghassa. Hija marret ukoll il-poliklinika, imbaghad marret ghand ohtha minflok irritornat lejn id-dar matrimonjali.

**Jumejn wara dan l-argument sehh il-kaz in kwistjoni.”  
-- pagna 14**

• “Sandra tghid li hija regghet irrngat mieghu ffit wara li regghet lura d-dar taghom. Hija waqfet is-separazzjoni minhabba rikonciljazzjoni. L-ewwel kuntatt sar minn oht zewgha, Marthese. Marthese giet ma’ zewgha (zewg Marthese). Huma qaghd u jtkellmu ffit, imbaghad zewg Marthese hareg ffit u rritorna ma’ Paul, bla ma hija kienet qed tistennih. Hawnhekk Sandra hadet qata’ kbira u bezghet minnu. Hija kienet ghasa ghaliex bezghet li minn hin ghall-iehor ser johrog xi haga mill-but. Wara din il-qata’ inizjali, huma tghannqu u bdew jibku. Hija hasset biza izda hassitha fil-paci. Kienet ukoll konfuza ferm. Ghal zmien qasir kien raqad hu Paul, Chris, maghom minhabba li kienet ghadha qed tibza. Huma t-tnejn kienu qed jiehd u kienet thoss li ghalkemm baqghet b’hafna biza minnu, kienu ahjar bejniethom. Madwar sena wara l-operazzjoni hija bdiet tahdem u hu beda jerga’ juri l-ghira u bdiet thoss li beda jerga’ jissuspetta hazin fiha. Hija kienet bdiet tahdem sghat twal filwaqt li hu ma kienx jahdem. Barra minn hekk, x’hin rega’ beda gej l-ugigh f’zaqqa, madwar sena u nofs wara l-operazzjoni, hija regghet bidet ma thosshix tajba mieghu.

Minn madwar tliet xhur qabel il-guri hija ma kienitx qed tghix ma’ zewgha. Wara x-xoghol hija kienet tmur id-dar sabiex issajrilhom u tara lil uliedha. Imbaghad kienet tmur torqod ghand ommha. Hija tinsisti li hija hawnhekk ma kellhix relazzjonijiet ohra.

Sandra ssostni li humejn qabel il-guri, huwa kien ser jega’ jhebb ghaliha billi wara li kisser *frame*, gholla siggu fid-direzzjoni taghha. Huwa kien qalilha li baqa’ jissuspetta. Hija harbet u marret ghand ommha. Hija tghid li pprova jikkonvinciha tmur id-dar u fil-fatt ‘l ghada filghaxija marret lura fid-dar matrimonjali biss gie huh jorqod maghom.” – pagni 14-15



- **“Mil-laqgħat li saru ma’ Sandra Caruana, hija tghid li hija tibza minn zewgħa. Hija tammetti li kellha relazzjoni extra-konjugali u tghid li lil zewgħa aktar tithassru milli thobbu. Barra minn hekk, hija għandha dejjem xi jfakkarha f’dak li għaddiet minnu. Hija hawnhekk irreferiet għall-marki estensivi li għandha fuq gisimha u għall-ugigh fiziku li thoss konsegwenza ta’ dak li gara. Matul il-kumpilazzjoni ta’ dan ir-rapport, l-Ufficjal tal-Probation irreferiet lil Sandra Caruana għand il-psikjatra li Sandra kellha kuntatt miegħu wara li gara l-kaz u giet irriferuta wkoll għand psikologu sabiex tigi mghejjuna tegħleb it-trauma li għaddiet minnha.” – pagna 19**

iv. Dana kollu qed jingħad biex din il-Qorti tispjega għala, fil-fehma tagħha, l-affarijiet mhux daqshekk roseji kemm qed jippruvaw ipinguhom l-appellant u d-difensuri tiegħu. Hemm hafna aktar xogħol li jrid isir kemm ma’ l-appellant kif ukoll ma’ martu (u possibilment ukoll ma’ l-ulied) biex kulhadd ikun jista’ jaffronta b’mod matur u spassjonat ir-realta` tas-sitwazzjoni li pprecipitat l-incident tat-12 ta’ Gunju 2003 u l-istat ta’ incertezzi li għad jezistu fir-relazzjonijiet ta’ bejn l-appellant u martu. S’intendi, hemm imbagħad, il-preokkupazzjoni principali ta’ din il-Qorti:

- **“Dr Spiteri jgħid li d-djanjozi ta’ Paul Caruana baqgħet ta’ *morbid jealousy* filwaqt li bdew johorgu *paranoid traits*. Dr Spiteri wera l-preokkupazzjoni tiegħu dwar il-fatt li fol-kommunita ma jistax jigi enforzat trattament piskjatriku kontra r-rieda ta’ persuna. Gol-habs dan ma jistax isir lanqas, biss permess tal-*Mental Health Act* ikun jista’ jintbagħat għall-osservazzjoni gewwa l-*Forensic Unit*.” – pagna 18**

- **“Dr Cassar jgħid li għalkemm mill-kuntatti li kellu ma’ Paul Caruana matul il-kumpilazzjoni ta’ dan ir-rapport, ma jirrizultalux li Paul qed ibati minn stat ta’ genn, huwa seta’ jinnota li minhabba stat ta’ fissazzjoni qawwija jista’ jibqa’ anzjuz hafna. Dr Cassar jgħid li l-aktar li hija nkwetanti hija r-rigidita u**

**I-fissazzjoni fl-imhabba tieghu lejn martu.” – pagna 18.**

7. Hi l-fehma tal-Qorti, ghalhekk, li z-zmien li ghad fadallu ta' inkarcerazzjoni l-appellant – jekk ma jitlifix xi parti mir-*remission* huwa ghandu jigi rilaxxjat fis-26 ta' Gunju 2008<sup>3</sup> – ghandu jintuza sabiex, bil-ghajjnuna tal-psikjatri u professjonisti ohra, inkluz is-*social worker* addett mal-Facilita` Korettiva ta' Kordin, mhux biss tithejja t-triq sew ghaz-zmien meta eventwalment l-appellant ikun jista' jirritorna d-dar b'mod li l-partijiet kollha involuti jigu mghejjuna “to come to terms” mar-realtajiet ta' dak li ghaddew minnu, izda wkoll l-appellant jigi mghejjun biex jeghleb l-impulsi interni morbuzi jew irrazzjonali li jidher li ghadu ma helisx minnhom. F'dan ir-rigward din il-Qorti ser tordna li kopja ta' din is-sentenza tigi komunikata lid-Direttur tal-Facilita` Korrettiva ta' Kordin, li din il-Qorti m'ghandhiex dubbju li ser jaghmel dak kollu possibbli biex ikun hemm l-ahjar re-integrazzjoni tal-appellant fis-socjeta`.

8. Ghall-motivi premessi, tichad l-appell u tikkonferma s-sentenza appellata. Tordna li kopja ta' din is-sentenza tigi komunikata mir-Registratur, Qrati u Tribunali Kriminali, lid-Direttur tal-Facilita` Korrettiva ta' Kordin.

**< Sentenza Finali >**

-----TMIEM-----

---

<sup>3</sup> Ara fol 2 tar-rapport.